

मेरी हिम्मत, मेरी ताकत... मेरा सब कुछ, वेदांता के अनिल अग्रवाल ने वैलेंटाइन डे पर किया भावुक पोस्ट

Curated by: [दिल प्रकाश](#) | नवभारतटाइम्स.कॉम • 14 Feb 2026, 12:05 pm IST

दिग्गज उद्योगपति अनिल अग्रवाल ने वैलेंटाइन डे पर अपनी पत्नी किरन के लिए एक भावुक पोस्ट किया है। संयोग से एक दिन पहले ही उनकी शादी के 50 साल पूरे हुए हैं। इस पोस्ट में अनिल अग्रवाल ने अपने बेटे को भी याद किया है जिनका हाल में अचानक निधन हो गया था।



नई दिल्ली: देश के टॉप रईसों में शामिल वेदांता ग्रुप के चेयरमैन अनिल अग्रवाल ने वैलेंटाइन डे के मौके पर एक भावुक पोस्ट किया है। वैलेंटाइन डे से एक दिन पहले यानी 13 फरवरी को अनिल अग्रवाल की शादी को 50 साल पूरे हुए। इस मौके पर उन्होंने अपनी पत्नी किरन के लिए एक्स पर एक भावुक पोस्ट लिखा है।

उन्होंने कहा कि जिंदगी की छोटी-छोटी खुशियां हों या बड़े से बड़ा गम, इन पचास सालों में एक मां-बाप और जीवनसाथी के रूप में हमने हमेशा एक-दूसरे का हाथ थामे रखा। अनिल अग्रवाल के इकलौते बेटे अग्रिवेश का पिछले महीने अचानक निधन हो गया था। 49 साल के अग्रिवेश अमेरिका में स्कीइंग करते

हुए हादसे का शिकार हो गए थे।

मेटल किंग के नाम से मशहूर **अनिल अग्रवाल** ने एक्स पर लिखा, 'पचास साल का साथ हो गया मेरा और किरन का, और इतने सालों में ज़िंदगी ने हमें हर रंग दिखाया, कभी धूप तो कभी छाँव। शादी के पहले बीस साल हम अलग-अलग शहरों में रहे थे, हमारा रिश्ता वैसा था जिसे आज के दौर में youngsters "long-distance relationship" कहते हैं। उस ज़माने में ना वीडियो कॉल थे, ना instant मैसेज की सुविधा। कभी-कभी तो हम महीनों तक एक-दूसरे से नहीं मिल पाते थे।'

सबसे बड़ा दर्द

उन्होंने कहा, 'मुझे आज भी याद है जब किरन एक बार अकेली मुंबई आई थी। एक हाथ में सूटकेस, दूसरे हाथ में एक साल का अग्रिवेश। बस इसलिए कि हम थोड़ा वक्त साथ गुज़ार सकें। इस साल वक्त ने हमसे कुछ ऐसा छीन लिया जिसकी कमी कभी पूरी नहीं हो सकती... हमारा प्यारा बेटा। बच्चे को खोने से बड़ा कोई दर्द नहीं होता। टूटे दिलों को लेकर, हम धीरे-धीरे खुद को सँभालने की कोशिश कर रहे हैं।'

अग्रवाल का जन्म बिहार के एक मारवाड़ी परिवार में हुआ था और उन्हें बिहार का सबसे बड़ा रईस माना जाता है। अग्रवाल ने लिखा, 'ज़िंदगी की छोटी-छोटी खुशियाँ हों या बड़े से बड़ा गम, इन पचास सालों में एक माँ-बाप और जीवनसाथी के रूप में हमने हमेशा एक-दूसरे का हाथ थामे रखा। मैं भगवान का हमेशा शुक्रगुज़ार रहूँगा कि उन्होंने किरन को मेरी ज़िंदगी में भेजा। किरन, तुम सिर्फ़ मेरी जीवनसाथी ही नहीं, मेरी सबसे अच्छी दोस्त भी हो... मेरी हिम्मत, मेरी ताक़त... मेरा सब कुछ, Happy Valentine's Day!'

कितनी है नेटवर्थ

अग्रवाल की कंपनी वेदांता का बिजनेस दुनिया भर में फैला है। यह मिनरल्स, ऑयल एंड गैस को निकालती है और प्रोसेस करती है। कंपनी के करीब 64 हजार कर्मचारी और कॉन्ट्रैक्टर्स हैं। मुख्य रूप से यह कंपनी भारत, अफ्रीका, आयरलैंड और ऑस्ट्रेलिया में है। दुनिया भर में कंपनी के प्रोडक्ट्स बिकते हैं। फोर्ब्स के मुताबिक अनिल अग्रवाल को नेटवर्थ करीब 3 अरब डॉलर यानी करीब 27,000 करोड़ रुपये है और वह भारत के टॉप 100 अमीरों में शामिल हैं।